

જ્યુઝ આર્ફ ગાંધીનગર

NEWS OF GANDHINAGAR (Daily) દૈનિક

"ગુજરાત રાજ્ય માહિતી ખાતાની પેનલ ઉપર નું અગ્રીમ દૈનિક અખબાર"

www.janfariyadnews.com

*Editor : Pradip A. Raval (Mo) 98246 53073 * Block No.677/2, Gh Type, Sector - 8, Gandhinagar (Gujarat)

* Volume : 12 * Issue No. 138 * Date: 12.3.2026, Thursday * Page :04 * Rs. 1.00/- * Annual Rs. 351/-

ગુજરાતમાં કાળઝાળ ગરમી, સુરેન્દ્રનગર અને રાજકોટમાં 'રેડ એલર્ટ', માર્ચમાં ૧૦૦ વર્ષનો રેકોર્ડ તૂટ્યો



ગુજરાતમાં ઉનાળાની શરૂઆતે જ સૂર્યદેવ આકરા પાણીએ થયા છે. હવામાન વિભાગની આગાહી મુજબ, આગામી ૩ દિવસ રાજ્યમાં પ્રચંડ હીટવેવની સ્થિતિ રહેશે, જેમાં સુરેન્દ્રનગર અને રાજકોટમાં ગરમીનું જોર સૌથી વધુ હોવાથી ત્યાં રેડ એલર્ટ જાહેર કરવામાં આવ્યું છે. આ વર્ષે માર્ચ મહિનામાં ગરમીએ છેલ્લા ૧૦૦ વર્ષનો રેકોર્ડ તોડ્યો છે, જેમાં દીવમાં ૪૧.૩ ડિગ્રી જેટલું ઊંચું તાપમાન નોંધાતા સ્થાનિકો અને પ્રવાસીઓ પરસેવે રેબઝેબ થયા છે. માત્ર દિવસ જ નહીં, પરંતુ રાત્રિના તાપમાનમાં પણ વધારો થતાં રાત પણ ગરમ અને અકળાવનારી રહેશે. રાજ્યના અન્ય ભાગોમાં પણ ગરમીથી રાહત મળવાના કોઈ સંકેત નથી. પોરબંદર, જૂનાગઢ, અમરેલી, મોરબી, ગીર સોમનાથ, કચ્છ, દીવ, બનાસકાંઠા, પાટણ, વડોદરા અને સુરતમાં 'ઓરેન્જ એલર્ટ' આપવામાં આવ્યું છે. તેવી જ રીતે મહેસાણા, સાબરકાંઠા, ગાંધીનગર, અમદાવાદ, આણંદ, ભરૂચ, જામનગર અને ભાવનગરમાં પણ

ઓરેન્જ એલર્ટને પગલે કાળઝાળ ગરમી પડશે. દરિયાકાંઠાના વિસ્તારોમાં ભેજવાળા અને ગરમ પવન ફૂંકવાને કારણે બફારો વધશે, જે નાગરિકોની મુશ્કેલીમાં વધારો કરશે. વહીવટી તંત્ર દ્વારા લોકોને બપોરના સમયે બિનજરૂરી બહાર ન નીકળવા અને પૂરતા પ્રમાણમાં પ્રવાહી લેવાની સલાહ આપવામાં આવી છે. હવામાન વિભાગના ડાયરેક્ટર એ. કે. દાસના જણાવ્યા અનુસાર, ૧૧થી ૧૬ માર્ચ દરમિયાન રાજ્યમાં હવામાન મુખ્યત્વે સૂકું રહેશે.

જોકે, આજે ૧૧ માર્ચના રોજ રાજકોટ અને સુરેન્દ્રનગર જિલ્લામાં ગરમીનું અત્યંત જોર હોવાથી 'રેડ વૉનિંગ' જાહેર કરવામાં આવી છે. આ ઉપરાંત કચ્છ, મોરબી, અમરેલી, બનાસકાંઠા અને સુરત જિલ્લામાં 'ઓરેન્જ એલર્ટ' જ્યારે અમદાવાદ, ગાંધીનગર અને જામનગર જેવા વિસ્તારોમાં 'યલો એલર્ટ' આપવામાં આવ્યું છે. હાલમાં તાપમાનમાં નોંધપાત્ર વધારો થયો છે, જેમાં રાજકોટમાં પારો ૪૨ ડિગ્રીએ પહોંચ્યો છે, જે સામાન્ય કરતા ૭.૭ ડિગ્રી વધુ છે. અમદાવાદમાં પણ તાપમાન

૪૧ ડિગ્રીની આસપાસ રહેવાની શક્યતા છે. આગામી બે દિવસ સુધી તાપમાનમાં કોઈ મોટો ફેરફાર થવાની શક્યતા નથી, પરંતુ ત્યારબાદ તાપમાનમાં ૨થી ૪ ડિગ્રીનો ક્રમશઃ ઘટાડો જોવા મળશે. હાલમાં રાજ્યમાં ઉત્તર અને ઉત્તર-પૂર્વ દિશામાંથી ગરમ પવનો ફૂંકાઈ રહ્યા છે, જેના લીધે ગરમીનું પ્રમાણ વધ્યું છે. આ ઉપરાંત, દરિયાકાંઠાના વિસ્તારોમાં ૧૩ માર્ચ સુધી વાતાવરણ ગરમ અને ભેજવાળું રહેવાને કારણે લોકોને અસહ્ય બફારો અને અસ્વસ્થતા અનુભવાઈ શકે છે.

અમદાવાદ: સાયન્સ સિટી પાસે એક બિલ્ડિંગના પાર્કિંગમાં ભીષણ આગ, ૧૦થી વધુ કાર બાખ

અમદાવાદના સાયન્સ સિટી રોડ પર આવેલા કીયા ગાડીના શો રૂમના પાર્કિંગમાં આજે (૧૧ માર્ચ) અચાનક આગ ફાટી નીકળતા અફરાતફરીનો માહોલ સર્જાયો હતો. આ આગ બિલ્ડિંગના પાર્કિંગ વિસ્તારમાં લાગી હતી, જેના કારણે ત્યાં પાર્ક કરેલા વાહનો જોતજોતામાં આગની લપેટમાં આવી ગયા હતા. કાળા ધુમાડાના ગોટા દૂર-દૂર સુધી જોવા મળતા સ્થાનિક

લોકોમાં ફાળ પડી હતી. ઘટનાની જાણ થતા જ ફાયર બ્રિગેડની ત્રણ ગાડીઓ તાત્કાલિક ઘટનાસ્થળે પહોંચી ગઈ હતી અને આગ પર કાબૂ મેળવ્યો હતો. પ્રાથમિક માહિતી મુજબ, આ દુર્ઘટનામાં ૧૦થી વધુ કાર બળીને બાખ થઈ ગઈ છે, જેના કારણે મોટું આર્થિક નુકસાન થવાની ભીતિ સેવાઈ રહી છે. સદનસીબે હજુ સુધી કોઈ જાનહાનિના સમાચાર સામે આવ્યા નથી.

અમદાવાદમાં ૭૦ ટ્રાફિક સિગ્નલ બપોરે ૧૨ થી ૪ વાગ્યા સુધી બંધ, ગરમીનો પારો ૪૧ ડિગ્રીને પાર થતાં હીટ એક્શન પ્લાન અમલી

અમદાવાદમાં માર્ચ મહિનાની શરૂઆતથી જ ગરમીનો પારો ૪૧થી ૪૨ ડિગ્રી સુધી પહોંચી ગયો છે. આ આકરી ગરમીમાં વાહનચાલકોને રાહત આપવા માટે શહેરના ૭૦ મુખ્ય ટ્રાફિક સિગ્નલો બપોરે ૧૨થી ૪ વાગ્યા દરમિયાન બંધ રાખવાનો નિર્ણય લેવાયો છે. જે ચાર રસ્તાઓ પર ટ્રાફિક વધુ હોવાથી સિગ્નલ ચાલુ રાખવા અનિવાર્ય છે, ત્યાં ઝઈઈઈ અને અન્ય સંસ્થાઓના સહયોગથી ૨૪ જેટલા સ્થળોએ ગ્રીન નેટ લગાવવામાં આવશે, જેથી લોકોને સીધા તડકાથી બચાવી શકાય. શહેરીજનોની સુવિધા માટે આરોગ્ય વિભાગ દ્વારા સામાજિક અને ધાર્મિક સંસ્થાઓના સહયોગથી હાલમાં ૩૫૦ પાણીની પરબો શરૂ કરાઈ છે, જેની સંખ્યા આગામી દિવસોમાં વધારીને ૧,૦૦૦ થી વધુ કરવામાં આવશે. આ ઉપરાંત, છૂટ્ટ અને મજી બસ સ્ટેન્ડ પર પણ પીવાના પાણીની વ્યવસ્થા કરાશે. ગરમીથી બચવા માટે શહેરના તમામ બાગ-બગીચાઓ હવે સવારે ૬થી રાત્રે ૧૧ વાગ્યા સુધી ખુલ્લા રાખવામાં આવશે, જેથી લોકો ઠંડકનો આશરો લઈ શકે.

બપોરના સમયે આકરા તડકાથી બચવા માટે બાંધકામ સાઈટો પર કામ કરતા શ્રમિકો માટે બપોરે ૧થી ૪ વાગ્યા સુધી કામ બંધ રાખવાની સુચના અપાઈ છે. ખાસ કરીને ઓરેન્જ અને રેડ એલર્ટ દરમિયાન આ નિયમનું કડક પાલન કરવાનું રહેશે. આ સાથે જ આંગણવાડી, શાળાઓ અને સફાઈ કામદારોના કામના સમયમાં પણ ફેરફાર કરવામાં આવ્યો છે,



જેથી તેઓ હીટવેવની સીધી અસરમાં ન આવે. આરોગ્ય વિભાગ દ્વારા નાગરિકોને ગરમીથી બચવા માટે ખાસ સાવચેતી રાખવા અપીલ કરવામાં આવી છે. જો કોઈ વ્યક્તિને અચાનક ચક્કર આવે, ઉલટી થાય કે અતિશય માથાનો દુખાવો જેવી સમસ્યા જણાય, તો વિલંબ કર્યા વગર નજીકના ડૉક્ટર અથવા સરકારી હોસ્પિટલનો સંપર્ક કરવા જણાવવાયું છે. ગરમીના દિવસોમાં બિનજરૂરી બહાર નીકળવાનું ટાળવું અને મહત્તમ પાણી પીવું હિતાવહ છે.

શહેરના તમામ ડૉક્ટર/ઝૉન પર ઓ.આર.એસ. સેન્ટર શરૂ કરાયા. સામાજિક સંસ્થાઓ/ બિલ્ડર્સ દ્વારા શહેરમાં ૩૫૦થી વધુ પાણીની પરબો શરૂ કરાઈ. શારદાબેન, જઈ, ન્, જી હોસ્પિટલ તેમજ ઝૉનમાં હીટ રિલેવેટ ઈનલેસના દર્દીઓ માટે અલાયદી વ્યવસ્થા કરાઈ. તમામ બગીચાઓમાં પીવાના પાણીની વ્યવસ્થા કરાઈ. ટ્રાફિક પોલીસ સાથે સંકલન કરી ૭૦ ટ્રાફિક સિગ્નલ બપોરના સમયે બંધ કરાયા. તમામ આંગણવાડીઓ પર ઈજી પેકેટની વ્યવસ્થા કરાઈ. તમામ મજી સ્ટેન્ડ અને છૂટ્ટ ડેપો પર પીવાના પાણીની વ્યવસ્થા કરાઈ. પ્રભાત ચોક, ઉમીયા હોલ, સિલ્વર સ્ટાર, ભાગવત કોમ્પ્લેક્સ, સુભષ ચોક, ગુરુકુળ ત્રણ રસ્તા, એન.એફ.ડી સર્કલ, સુરધારા સર્કલ, દાદા સાહેબના પગલાં, વિજય ચાર રસ્તા, કોર્મસ છ રસ્તા, સેન્ટ ડેવિડ્સ, વાઘ બકરી ટી હોન્જ, ગુલબાઈ ટેકરા, દર્પણ છ રસ્તા, ભીમજીપુરા, સ્ટેડિયમ સર્કલ, સ્વાસ્તિક ચાર રસ્તા, સરદાર પટેલ બાવલા, સમર્પણ સર્કલ, ભોડીલાઈન, અંકુર ચાર રસ્તા, ખોડીયાર મંદિર, ઈનકમ ટેક્સ સર્કલ, નવરંગપુરા, કાલુપુર સર્કલ, ગેલબી ચાર રસ્તા, કૃષ્ણનગર ચાર રસ્તા, નોબલ ટી ત્રણ રસ્તા, રમિયાલ ચાર રસ્તા, અજીત મીલ ચાર રસ્તા, શ્યામ શિખર ચાર રસ્તા, ગરીબનગર ચાર રસ્તા, ખોડીયારનગર ચાર રસ્તા, કંગાડુ સર્કલ (ખોખરા)

અંબાજી ટ્રસ્ટ દ્વારા માતૃશક્તિ પોષણ ફીટ વિતરણ શરૂ: ૧૮,૦૦૦ ફીટનું વિતરણ, ૧૨ હજાર સગર્ભા માતાઓને મળશે પૌષ્ટિક આહાર



બનાસકાંઠા જિલ્લા કલેક્ટર અને શ્રી આરાસુરી અંબાજી માતા દેવસ્થાન ટ્રસ્ટના ચેરમેન મિહિર પટેલના અધ્યક્ષસ્થાને અંબાજીના ચાચર ચોક ખાતે 'માતૃશક્તિ પોષણ ફીટ' અને 'શ્રી શક્તિ વધામણા ફીટ' વિતરણ કાર્યક્રમનો પ્રારંભ કરવામાં આવ્યો. સરકાર અને શ્રી આરાસુરી અંબાજી માતા દેવસ્થાન ટ્રસ્ટના સંયુક્ત ઉપક્રમે બનાસકાંઠા જિલ્લાના દાંતા, હડાદ અને અમીરગઢ તાલુકાની સગર્ભા માતાઓ અને નવજાત દીકરીઓના આરોગ્યની જાળવણી માટે આ વિશેષ ઝુંબેશ હાથ ધરવામાં આવી છે. કલેક્ટર, જિલ્લા વિકાસ અધિકારી અને જિલ્લા પોલીસ વડા સહિતના મહાનુભાવોના હસ્તે આદિજાતિ વિસ્તારની બહેનો અને માતાઓને ફીટનું વિતરણ કરીને ઝુંબેશનો પ્રારંભ કરાયો હતો. આ પ્રસંગે જિલ્લા કલેક્ટર મિહિર પટેલે જણાવ્યું હતું કે, સગર્ભા અને ધાત્રી માતાઓના આરોગ્યને લઈને કલેક્ટર કચેરી ખાતે નિયમિત બેઠકો યોજાય છે. આ વિસ્તારની બહેનો અને માતાઓને પૂરતું પોષણ મળી રહે તે હેતુથી પોષણ ફીટો તૈયાર કરવામાં આવી છે. 'માતૃશક્તિ સર્વ જીવનનો આધાર છે'ના મંત્ર સાથે સગર્ભા માતાઓ માટે 'માતૃશક્તિ પોષણ ફીટ' અને નવજાત દીકરીઓ માટે 'શ્રી શક્તિ વધામણા ફીટ' તૈયાર કરાઈ છે. આ યોજનાનો મુખ્ય ઉદ્દેશ્ય સગર્ભા માતાઓને પોષણ પૂરું પાડી તંદુરસ્ત બાળકનો જન્મ સુનિશ્ચિત કરવાનો અને નવજાત દીકરીઓના આરોગ્યની કાળજી રાખવાનો છે. કલેક્ટરે વધુમાં જણાવ્યું કે, આગામી ૧ એપ્રિલ ૨૦૨૬ થી ૩૧ માર્ચ ૨૦૨૭ સુધી આદિજાતિ તાલુકાઓમાં ૧૨ હજાર સગર્ભા બહેનોને 'માતૃશક્તિ પોષણ ફીટ' અને ૬ હજાર બહેનોને 'શ્રી શક્તિ વધામણા ફીટ' અર્પણ કરવામાં આવશે. મંદિર ટ્રસ્ટ દ્વારા કુલ ૧૮,૦૦૦ ફીટ તૈયાર કરાશે, જેનું વિતરણ આરોગ્ય વિભાગ દ્વારા કરવામાં આવશે. 'માતૃશક્તિ પોષણ ફીટ'માં ઘઉંનો લોટ, શેકેલા ચણા, ગોળ, મગ, ઘી અને પ્રોટીન પાવડર જેવી પૌષ્ટિક વસ્તુઓનો સમાવેશ થાય છે.

તંત્રી લેખ....

અમેરિકામાં રિલાયન્સ ફરશે અબજો ડોલરનું રોકાણ

અમેરિકન પ્રમુખ ડોનાલ્ડ ટ્રમ્પે ટેક્સાસમાં ૫૦ વર્ષ પછી પહેલી નવી ઓઈલ રિફાઈનરી ખોલવાની ઐતિહાસિક જાહેરાત કરી છે. આ પ્રોજેક્ટમાં ભારતની અગ્રણી કંપની રિલાયન્સ ઈન્ડસ્ટ્રીઝ લિમિટેડ (ઈન્) મહત્વની ભાગીદાર બની છે અને કરોડો ડોલરનું રોકાણ કરવા જઈ રહી છે.

અમેરિકન પ્રમુખ ડોનાલ્ડ ટ્રમ્પે તેમના સોશિયલ મીડિયા પ્લેટફોર્મ 'ટ્રુથ સોશિયલ' પર જાહેરાત કરી છે કે 'અમેરિકા ફર્સ્ટ રિફાઈનિંગ' ટેક્સાસના બ્રાઉન્સવિલેમાં દેશની પ્રથમ નવી રિફાઈનરી સ્થાપવા જઈ રહી છે. ટ્રમ્પે તેને અમેરિકાના ઈતિહાસની સૌથી મોટી ઈંડો ૩૦૦ બિલિયનની ડીલ ગણાવી છે. તેમણે આ પ્રોજેક્ટમાં રિલાયન્સ ઈન્ડસ્ટ્રીઝના મોટા રોકાણ અને ભાગીદારી બદલ ભારતનો આભાર માન્યો હતો. આ પ્રોજેક્ટની સૌથી મહત્વની કડી ભારતની રિલાયન્સ ઈન્ડસ્ટ્રીઝ છે. રિલાયન્સે આ નવી રિફાઈનરીમાં તૈયાર થનારા ઈંધણને ખરીદવા અને વેચવા માટે ૨૦ વર્ષનો લાંબાગાળાનો કરાર કર્યો છે. જોકે, આ અંગે રિલાયન્સ તરફથી હજુ સુધી સત્તાવાર નિવેદન આવ્યું નથી, પરંતુ અમેરિકન મીડિયા અને વ્હાઈટ હાઉસ આ ડીલને ગેમ-ચેન્જર માની રહ્યા છે. એનર્જી પ્રભુત્વ: ટ્રમ્પ વહીવટીતંત્ર 'અમેરિકન એનર્જી ડોમિનન્સ'ની નીતિ પર ભાર મૂકી રહ્યું છે. ઈરાન-ઈઝરાયેલ યુદ્ધને કારણે વધતી તેલના ભાવ વચ્ચે આ પગલું વૈશ્વિક ચિંતાઓને શાંત કરવા માટે લેવાયું છે. ક્ષમતા: ટેક્સાસની આ રિફાઈનરી દરરોજ અંદાજે ૧,૬૦,૦૦૦ બેરલ તેલ પ્રોસેસ કરવાની ક્ષમતા ધરાવશે. તેને ખાસ કરીને અમેરિકી શેલ તેલ (જી૨૬૬) પ્રોસેસ કરવા માટે ડિઝાઇન કરવામાં આવી છે.

પ્રેમિકાએ સંબંધ કાપી નખતા પ્રેમીએ બ્લેકમેઈલીંગ શરૂ કર્યું: અંગત પળોના ફોટો-વીડિયો વાઈરલ કરવાની ધમકી આપતા યુવતીએ અભયમની મદદ માગી

મહેસાણાના ઔદ્યોગિક પંથકમાં રોજગાર માટે આવેલી એક યુવતી માટે પ્રેમસંબંધ જીવનું જોખમ બની ગયો હતો. ચાર વર્ષના લાંબા સંબંધ બાદ પ્રેમીના ત્રાસ અને બ્લેકમેઈલીંગ કંટોળેલી યુવતીની વહારે ૧૮૧ અભયમ મહિલા હેલ્પલાઈન આવતા એક મોટી આફ્ટ ટળી હતી. ૨૨ વર્ષીય યુવતી મહેસાણાની એક ખાનગી કંપનીમાં નોકરી અર્થે આવી હતી. અહીં તેની સાથે કામ કરતા એક અપરિણીત યુવક સાથે તેની આંખ મળી ગઈ હતી. ધીરે ધીરે આ મૈત્રી પ્રેમમાં પરિણમી હતી. સતત ચાર વર્ષ સુધી બંધુ બરાબર ચાલ્યા બાદ પ્રેમીના વર્તનમાં અચાનક બદલાવ આવ્યો હતો. પ્રેમી યુવક તેની મરજી વિરુદ્ધ સાથે રહેવા દબાણ કરતો હતો અને જો યુવતી ના



પાડે તો તેમની અંગત પળોના ફોટા અને વીડિયો સોશિયલ મીડિયા પર વાયરલ કરવાની ધમકી આપતો હતો. ગભરાઈ ગયેલી યુવતીએ હિંમત ભેગી કરી ૧૮૧ હેલ્પલાઈન પર ફોન કર્યો હતો. જેથી અભયમની ટીમ તુરંત સ્થળ પર પહોંચી બંને પક્ષોનું કાઉન્સેલિંગ શરૂ કર્યું

હતું. કાઉન્સેલિંગ દરમિયાન પ્રેમીએ ચોંકાવનારો આક્ષેપ કર્યો હતો કે પોતે યુવતીને સાચો પ્રેમ કરતો હતો પરંતુ પ્રેમિકાએ તેને દગો આપી બીજા સહકર્મી સાથે સંબંધ કેળવ્યા હતા. યુવતીએ પણ કબૂલ્યું હતું કે પ્રેમીના સતત માનસિક ત્રાસથી બચવા તે અન્ય યુવકના સંપર્કમાં આવી હતી. અભયમની

ટીમે માત્ર વિવાદ ઉકેલ્યો જ નહીં પણ યુવતીની પ્રાઈવસીનું રક્ષણ કરી યુવકને કાયદાકીય પરિણામોની કડક શબ્દોમાં સમજ આપી હતી. યુવતી કોઈપણ ભોગે આ ત્રાસમાંથી છૂટવા માંગતી હતી. જેથી મામલાની ગંભીરતા જોઈ અભયમના કાઉન્સેલરે યુવકને કાયદાના પાઠ ભણાવ્યા હતા અને તેના મોબાઈલમાંથી તમામ વાંધાજનક ફોટા તેમજ વીડિયો સ્થળ પર જ ડિલીટ કરાવ્યા હતા. યુવક પાસે હવે પછી ક્યારેય યુવતીને પરેશાન નહીં કરવાની બાંહેધરી લેવામાં આવી હતી. યોગ્ય માર્ગદર્શન અને કાયદાકીય સમજ બાદ બંને પક્ષો શાંત પડ્યા હતા અને યુવતીએ હાશકારો અનુભવ્યો હતો.

પાટણમાં ૬૨.૯૨ લાખના ખર્ચે ૧૭ વિસ્તારોમાં પાણી લાઈન

પાટણ નગરપાલિકા દ્વારા શહેરના ૧૭ વિસ્તારોમાં પીવાના પાણીની નવી પાઈપલાઈન નાખવાના પ્રોજેક્ટનું ખાતમુહૂર્ત કરવામાં આવ્યું છે. આ પ્રોજેક્ટનો કુલ ખર્ચ ૬૨.૯૨ લાખ રૂપિયા છે. પાલિકા પ્રમુખ હિરલબેન પરમારના હસ્તે પદ્મશિકારીઓની ઉપસ્થિતિમાં આ ખાતમુહૂર્ત કરાયું હતું.

આ પ્રોજેક્ટ અંતર્ગત શહેરના માળખાગત વિકાસ અને પાણીની સુવિધા સુદૃઢ કરવાનો હેતુ છે. કુલ ૧૭ વિસ્તારોને આવરી લેવામાં આવ્યા છે, જ્યાં નવી પાઈપલાઈન નાખવામાં આવશે. મુખ્યત્વે ઈન્દ્રપ્રસ્થ સોસાયટીના પ્રવેશદ્વારથી રોયલ પેલેસ સોસાયટીના પ્રવેશદ્વાર સુધી ૮ ઈંચ ડાયાની પાઈપલાઈન નાખવાનું કામ શરૂ કરાયું છે. આ ઉપરાંત, સિદ્ધપુર રોડ પર આવેલા ફાઈવ એલપી બોરથી ગણેશ વિહાર થઈ સુરમ્ય સોસાયટી સુધી ૬ ઈંચ ડાયાની પીવાના પાણીની લાઈન નાખવાની કામગીરીનું પણ ખાતમુહૂર્ત કરાયું હતું. આ સમગ્ર પેકેજની કુલ રકમ ૬૨,૯૨,૧૪૦ રૂપિયા છે, જે ૧૭ વિસ્તારોમાં પાણીની સમસ્યા હલ કરવામાં મદદ કરશે. આ વિકાસકામોના ખાતમુહૂર્ત પ્રસંગે પાટણ જિલ્લા ભાજપ મહામંત્રી સંજય પટેલ, પાટણ નગરપાલિકા પ્રમુખ હિરલબેન પરમાર, પાટણ શહેર ભાજપ પ્રમુખ હર્ષ પટેલ, કોર્પોરેટર દેવચંદભાઈ પટેલ અને જયેશભાઈ પટેલ ખાસ ઉપસ્થિત રહ્યા હતા. પક્ષના નેતા દશરથજી ઠાકોર સહિત વિવિધ વોર્ડના નગરસેવકો અને સંગઠનના કાર્યકર્તાઓ પણ મોટી સંખ્યામાં હાજર રહ્યા હતા. આગામી સમયમાં આ નવી પાઈપલાઈન નાખી જવાથી સંબંધિત સોસાયટીઓના રહીશોને પીવાના પાણીની સુવિધામાં મોટી રાહત મળશે.

કંપનીઓએ કોમર્શિયલ ગેસનો સપ્લાય બંધ કરતા કક્કળાટ: ગરમીના વધતા પ્રકોપ વચ્ચે ગાંધીનગરની હોટલ-રેસ્ટોરન્ટના વેપારીઓ મુશ્કેલીમાં મુકાયા સ્કૂલોનો સમય સવારે કરવા માંગ



રાજ્યના પાટનગર ગાંધીનગરમાં છેલ્લા કેટલાક દિવસોથી કોમર્શિયલ ગેસ સિલિન્ડરના સપ્લાયમાં મોટો વિક્ષેપ સર્જાયો છે. ઓઈલ કંપનીઓ દ્વારા ઉપરથી જ કોમર્શિયલ ગેસનો પુરવઠો મર્યાદિત અથવા બંધ કરી દેવામાં આવતા શહેરના વેપારીઓ અને ખાસ કરીને

હોટલ-રેસ્ટોરન્ટ માલિકોની હાલત કફોડી બની ગઈ છે. ગાંધીનગરના ધમધમતા એવા ઈન્ડોસ્ટ્રી કોમર્શિયલ વિસ્તારમાં આ સમસ્યાની સૌથી વધુ અસર જોવા મળી રહી છે. સેંકડો આઈટી પ્રોફેશનલ્સ અને વિદ્યાર્થીઓ જે હોટલો પર નિર્ભર છે, તે હોટલો હવે બંધ થવાના આરે

પુરવઠો ખોરવાયો છે, તો બીજી તરફ ડોમેસ્ટિક ગેસ માટે પણ સરકારના નવા આદેશોની ચર્ચા છે. હવે ગ્રાહકોએ ૨૫ દિવસ પછી જ નવું બુકિંગ કરવાનું રહેશે તેવા નિયમોને કારણે સામાન્ય જનતામાં પણ ફફડાટ છે. જોકે, એજન્સીઓ દ્વારા સ્પષ્ટતા કરવામાં આવી છે કે ઘરેલું વપરાશના ગેસમાં પેનિક કરવાની જરૂર નથી, પરંતુ કોમર્શિયલ ક્ષેત્રે હાલમાં વેઈટ એન્ડ વોચની સ્થિતિ છે. હાલ તો ગાંધીનગરના વેપારીઓ સરકાર અને ગેસ કંપનીઓ સમક્ષ વહેલી તકે સપ્લાય પૂર્વવત કરવાની માંગ કરી રહ્યા છે, જેથી હજારો લોકોની રોજરોટી પર સંકટ ન આવે. આ અંગે દર્શનભાઈ રામી, મારુતિ નંદન ભારત ગેસ એજન્સી માલિકે, ગેસ સિલિન્ડરની અછત બાબતે

જણાવ્યું કે ડોમેસ્ટિક સિલિન્ડરના સપ્લાયમાં કોઈપણ પ્રકારના પેનિક કરવાની જરૂર નથી, તે સપ્લાય રેગ્યુલર મળી રહેશે. કોમર્શિયલ ગેસના બાટલા માટે કંપની તરફથી હાલ પૂરતું સપ્લાય બંધ કરવામાં આવેલ છે. આગળની કંપની તરફથી જે નિર્ણય લેવાશે તે ગ્રાહકોને અપડેટ આપતા રહીશું. હાલ પૂરતું કોમર્શિયલ બાટલાનું વેચાણ બંધ છે સરકારના આદેશ પ્રમાણે ગ્રાહકોએ ૨૫ દિવસ પછી ગેસ બુકિંગ કરવાનું રહેશે. એના માટે ૨૫ દિવસ પછી જ બાટલાની ડિલિવરી મળશે. માટે એમાં પેનિક કરવાની જરૂર નથી અને સરકારના નિયમ મુજબ પહેલા ૨૫ દિવસમાં બાટલો બુક કરવામાં આવતો હતો, પણ સરકારના આદેશ મુજબ ૨૫ દિવસ પછી હવે બુકિંગ થશે. તો એ પ્રમાણે કરવા માટે ગ્રાહકોને નમ્ર વિનંતી છે.

ગુજરાતમાં વધતી ગરમી અને હવામાન વિભાગ દ્વારા આપવામાં આવતા યેલો એલર્ટને ધ્યાનમાં રાખીને રાજ્યની તમામ શાળાઓનો સમય વહેલો કરવા માટે માંગ ઉઠી છે. અખિલ ભારતીય રાષ્ટ્રીય શૈક્ષિક મહાસંઘ (ઈએમીસી) ગુજરાતે શિક્ષણમંત્રી ડૉ. પ્રધુમન વાજાને પત્ર લખીને રાજ્યની પ્રાથમિક, માધ્યમિક અને ઉચ્ચતર માધ્યમિક શાળાઓનો સમય ઉનાળુ વેકેશન સુધી સવારે રાખવા વિનંતી કરી છે. મહાસંઘના પત્રમાં જણાવાયું છે કે, આ વર્ષે ગરમીનું પ્રમાણ નોંધપાત્ર રીતે વધ્યું છે. સવારે ૧૧ વાગ્યા પછી તાપમાનમાં ઝડપથી વધારો થાય છે અને હવામાન વિભાગ દ્વારા યેલો એલર્ટ પણ જાહેર કરવામાં આવી રહ્યો છે. આવી પરિસ્થિતિમાં વિદ્યાર્થીઓને ભારે ગરમી સહન કરીને શાળાએ જવું પડે છે, જેના કારણે તેમના આરોગ્ય અને



અભ્યાસ બંને પર અસર પડી શકે છે. સંધે વધુમાં જણાવ્યું છે કે, ગરમીના કારણે વિદ્યાર્થીઓમાં થાક, બિમારી અને શૈક્ષણિક કાર્યક્ષમતામાં ઘટાડો જોવા મળે તેવી શક્યતા રહે છે. હવામાન વિભાગના અનુમાન મુજબ આવનારા દિવસોમાં તાપમાનમાં વધુ વધારો થવાની સંભાવના છે. અગાઉ પણ વધુ ગરમીના સમયગાળા

દરમિયાન શાળાઓનો સમય વહેલો કરવામાં આવતો રહ્યો છે. આ પરિસ્થિતિને ધ્યાનમાં રાખીને મહાસંઘે રાજ્ય સરકારને વિનંતી કરી છે કે વિદ્યાર્થીઓના આરોગ્ય અને હિતને ધ્યાનમાં રાખી રાજ્યની ગ્રાન્ટેડ તેમજ સરકારી શાળાઓનો સમય ઉનાળુ વેકેશન સુધી સવારે રાખવાનો નિર્ણય લેવામાં આવે.

કેવી રીતે ભણશે ગુજરાત? ૧૯ જિલ્લાઓની શાળામાં શિક્ષકોની ભારે અછત: સામાજિક વિજ્ઞાનની ૬૦૧ અને ગણિત-વિજ્ઞાનની ૪૧૦ સહિત ૧૦૧૧ જગ્યાઓ ખાલી



ધારાસભ્યો દ્વારા પૂછાયેલા પ્રશ્નના જવાબમાં રાજ્ય સરકારે જણાવ્યું કે, રાજ્યના અનેક જિલ્લાઓમાં માધ્યમિક શાળાઓમાં શિક્ષકોની નોંધપાત્ર

ખાલી જગ્યાઓ છે. સરકારના જવાબ મુજબ સામાજિક વિજ્ઞાનના કુલ ૬૦૧ અને ગણિત-વિજ્ઞાનના ૪૧૦ મળીને કુલ ૧૦૧૧ જગ્યાઓ ખાલી છે. દાહોદ જિલ્લામાં સૌથી વધુ સામાજિક વિજ્ઞાનના ૧૨૨ અને ગણિત-વિજ્ઞાનના ૧૫૨ જગ્યાઓ ખાલી છે, જ્યારે ૯ પંચમહાલમાં સામાજિક વિજ્ઞાનના ૭૬ અને ગણિત-વિજ્ઞાનના ૯૯, બનાસકાંઠામાં

૬૬ અને ૨૮, મહિસાગરમાં ૩૦ અને ૧૮ તથા છોટાઉદેપુરમાં ૮૫ અને ૨૭ જગ્યાઓ ખાલી હોવાનું સરકારે જણાવ્યું હતું. આ ઉપરાંત નર્મદા, વલસાડ, નવસારી, ખેડા, અરવલ્લી, તાપી, રાજકોટ, સુરેન્દ્રનગર, વડોદરા, સુરત, ડાંગ, પોરબંદર, ગીર સોમનાથ અને જૂનાગઢ સહિતના જિલ્લાઓમાં પણ સામાજિક વિજ્ઞાન અને ગણિત-વિજ્ઞાનના શિક્ષકોની અનેક જગ્યાઓ ખાલી હોવાનું સરકારના જવાબમાં સામે આવ્યું છે. રાજ્યના કેટલાક જિલ્લાઓમાં શાળાઓની ભૌતિક સુવિધાઓ અંગે ચિંતાજનક સ્થિતિ સામે આવી છે. મળતી માહિતી મુજબ જામનગર અને દેવભૂમિ દ્વારકા જિલ્લામાં તાલુકાવાર કુલ ૫૮ શાળાઓ જર્જરિત હાલતમાં છે, જ્યારે ૯ શાળાઓમાં પૂરતા ઓરડાઓ જ નથી, જેના કારણે વિદ્યાર્થીઓને મુશ્કેલ પરિસ્થિતિમાં અભ્યાસ કરવો પડે છે.

બીજી તરફ અરવલ્લી જિલ્લામાં ૨૩૦ શાળાઓમાં કુલ ૧૬૩ ઓરડાઓ જર્જરિત હાલતમાં હોવાનું સામે આવ્યું છે, જે શિક્ષણ વ્યવસ્થાની મૂળભૂત સુવિધાઓ અંગે પ્રશ્નો ઉભા કરે છે. વિદ્યાર્થીઓની સુરક્ષા અને શિક્ષણની ગુણવત્તા જાળવવા માટે તાત્કાલિક મરામત તથા નવા ઓરડાઓના નિર્માણની માંગ ઉઠી રહી છે. ગુજરાત વિધાનસભાની બેઠકમાં ચર્ચા કરતાં કરતાં અનેક મુદ્દાઓએ રાજકીય રંગ લીધો. એક તરફ વિભાગોની માંગણીઓ પર સરકાર અને વિપક્ષ વચ્ચે તીવ્ર ટકરાવ જોવા મળ્યો તો બીજી તરફ ગૃહમાં કેટલીક મજેદાર અને રાજકીય ટિપ્પણીઓએ વાતાવરણ હળવું પણ બનાવી દીધું.

ગૃહની શરૂઆતમાં કોંગ્રેસના ધારાસભ્ય કાંતિ ખરાડી દ્વારા ૨૮ ફેબ્રુઆરીએ પૂછાયેલા પ્રશ્નને લઈને સંસદીય મંત્રી ઋષિકેશ પટેલે સ્પષ્ટતા કરી. તેમણે જણાવ્યું કે દાંતા તાલુકાના કપાસિયા ગામમાં વીજળી ન હોવાનો આક્ષેપ યોગ્ય નથી. સ્થળ તપાસમાં ખારી ગામમાં પૂરતો વીજ પુરવઠો મળી રહ્યો છે, જ્યારે જાંબા ગામને અમીરગઢથી વીજળી મળી રહી હોવાનું જણાવ્યું. રાણપુર બંગલા વિસ્તારમાં પણ વીજળી ઉપલબ્ધ હોવાનું કહેતા મંત્રીએ કોંગ્રેસના પ્રશ્નોને તથ્યવિહીણ ગણાવ્યા. ખાણ-ખનીજ વિભાગની માંગણીઓ પર ચર્ચા દરમિયાન કોંગ્રેસના ધારાસભ્ય કાંતિ ખરાડીએ સરકાર પર ગંભીર આક્ષેપ કર્યા. તેમણે જણાવ્યું કે મંજૂર કરાયેલી લીઝ છોડીને અન્ય જગ્યાએ ખોદકામ થતું હોવાના બનાવો સામે આવી રહ્યા છે. ગૃહમાં કરાયેલા આ નિવેદનથી થોડો સમય માટે રાજકીય ગરમાવો જોવા મળ્યો. ચર્ચા દરમિયાન સૌથી રસપ્રદ ક્ષણ ત્યારે આવી જ્યારે ધરમપુરના ભાજપ ધારાસભ્ય અરવિંદ પટેલે ગૃહમાં ફરિયાદ કરી કે તેમને ફાઈનલ ક્રિકેટ મેચ જોવા માટે ટિકિટ મળી

નહોતી. તેમણે કહ્યું કે રમતગમત મંત્રી જયરામ ગામીતને પણ ટિકિટ માટે વિનંતી કરી હતી, છતાં વ્યવસ્થા થઈ શકી નહી. આ વાત સાંભળીને અધ્યક્ષ શંકરભાઈ ચૌધરીએ દંડકને ટકોર કરી કે સભ્યોની આ ચિંતા અંગે યોગ્ય નિર્ણય લેવો જોઈએ. ત્યારબાદ સરકારના પ્રવક્તા મંત્રી જીતુ વાઘાણીએ હળવા અંદાજમાં કહ્યું કે "આગામી વખત અહીં મેચ થશે ત્યારે તમામ ધારાસભ્યોને પરિવાર સાથે મેચ જોવા વ્યવસ્થા કરવાનો પ્રયાસ કરાશે." વિવિધ વિભાગોની ચર્ચા દરમિયાન મંત્રી જીતુભાઈ વાઘાણીએ કહ્યું કે, ભાજપના શાસનમાં વિશ્વના મોટા ઉદ્યોગકારો ગુજરાતમાં રોકાણ કરવા આવે છે. તેમણે જણાવ્યું કે રાજ્યમાં અસરકારક ઉદ્યોગ નીતિ અમલમાં છે અને આત્મનિર્ભર ગુજરાત માટે ૩૧૩ કરોડ રૂપિયાની જોગવાઈ કરવામાં આવી છે. વર્ષ ૨૦૨૫-૨૬માં ૫૦ હજારથી વધુ યુવાનોને રોજગારી મળ્યાનો પણ તેમણે

દાવો કર્યો. રાજ્યમાં અનેક રેન્જ્ઝ ઉભી થઈ હોવાનું પણ તેમણે કહ્યું. છછના ધારાસભ્ય હેમંત આહિરે રાજ્યમાં ખાનગી શાળાઓ હાઈકોના નિયમોનો ભંગ કરતી હોવાનો મુદ્દો ઉઠાવ્યો. તેના જવાબમાં શિક્ષણ મંત્રી રીવાળા જાડેજાએ જણાવ્યું કે હાઈકો કમિટી દ્વારા સતત ચકાસણી કરવામાં આવે છે. વધુ ફી લેવાઈ હોવાનો પુરાવો મળે તો દંડથી લઈને માન્યતા રદ કરવાની કાર્યવાહી થાય છે. અનામી ફરિયાદો પર પણ સરકાર કાર્યવાહી કરી રહી હોવાનું તેમણે કહ્યું. કોંગ્રેસના ડૉ. તુષાર ચૌધરીએ મહેસૂલ વિભાગની ચર્ચા દરમિયાન સરકાર પર આક્ષેપ કરતાં કહ્યું કે જમીન ગુમાવનાર આદિવાસીઓને યોગ્ય ન્યાય મળતો નથી. તેમણે દાહોદમાં નકલી કલેક્ટર કચેરી પકડાવાનો ઉલ્લેખ કર્યો તેમજ કેટલાક કલેક્ટરો સામે ભ્રષ્ટાચારના આરોપોની પણ વાત કરી.

ન્યૂઝ ઓફ ગાંધીનગર
ન્યૂઝ ઓફ ગાંધીનગર દૈનિક સાહિત્ય સરિતા- આયોજક : પ્રદીપ રાવલ

દ્રષ્ટાંતક્રમ : ૧૬૧
 વિષય : એ આઈ અને માનવીય ભાવનાનું ભવિષ્ય
 શિર્ષક : ના ભૂતો ના ભવિષ્યતિ
 પ્રકાર : લેખ. શબ્દો : ૧૮૫

સર્વ પ્રથમ તો આ એ આઈ શું છે તે સમજાવે. છે એટલે આર્ટિફિશિયલ ઇન્ટેલિજન્સ. કૃત્રિમ બુધ્ધિ. સરળ ભાષામાં સમજાવે તો જ્યારે કોઈ મશીન કે કોમ્પ્યુટર પ્રોગ્રામ પોતે માણસની જેમ જ વિચારી શકે, શીખી શકે તેમજ તેના અનુભવ અને ડેટા પરથી નિર્ણય પણ લઈ શકે. અને વધુ સચોટ અને બુદ્ધિશાળી નિર્ણય લઈ શકે અને ઉચ્ચ પરિણામ મેળવી શકે.



હવે તો આપણે પણ રોજંદા જીવનમાં તેનો ઉપયોગ કરતા થઈ ગયા છીએ. જી, છાંટકાને તમે જે પૂછો તેનો જવાબ પળભરમાં મળી જાય! ફોનનું લોક તમારા ચહેરાથી ખૂલે... આ બધું કલ્પના બહારનું સત્ય છે. મશીનનો સ્માર્ટ બનાવીને માણસોની મદદ કરીને અધરાં અને જટિલ કાર્ય ને સરળ અને સહજ બનાવી દે છે.

હવે વાત કરીએ એ આઈ થી થતી માનવીની ભાવનાઓ તેમજ તેનું ભાવિ. વિજ્ઞાન અને ટેકનોલોજી એ આ સાંપ્રત સમયમાં માણસના જીવન સાથે વણાઈ ગયા છે. નાનીનાની વાતોનો નિર્ણય પણ હવે માનવી પોતાની બુધ્ધિ ક્ષમતાથી નહીં લે. પોતાનામાં રહેલી લાગણી અને ભાવનાત્મક વિચારોનો ઉપયોગ હવે નહીવત થશે તેમજ બેરોજગારી વધશે કારણકે દસ? માણસનું કામ મશીન પાલી એક કિલક થી કરી દેશે. માટે એમ? કહી શકાય કે "ના ભૂતો ના ભવિષ્યતિ." એક પરિકલ્પના જે હવે હકીકત થવા જઈ રહી છે. અસ્તુ.

ગ્રીષ્મા પંડ્યા (અમદાવાદ)

ગુજરાત સરકારે અમદાવાદ અને સુરત મેટ્રો માટે કુલ ૩૪ અત્યાધુનિક ટ્રેનસેટ્સનો ઓર્ડર આપ્યો, અમદાવાદ મેટ્રો ફેઝ-૨ માટે વધુ ૧૦ ટ્રેનસેટ્સ

ગાંધીનગર, ૧૧ માર્ચ, ૨૦૨૬: ગુજરાત સરકારે ૩૪ અત્યાધુનિક મેટ્રો ટ્રેનસેટ્સ માટે ઓર્ડર આપ્યો છે, જેમાં અમદાવાદ મેટ્રો ફેઝ-૨ માટે ૧૦ ટ્રેનસેટ અને સુરત મેટ્રો માટે ૨૪ ટ્રેનસેટનો સમાવેશ થાય છે. આ ટ્રેનો કોલકાતામાં ટીટાગઢની અદ્યતન મેન્યુફેક્ચરિંગ ફેસિલિટી ખાતે બનાવવામાં આવી રહી છે, જે હાઈ-ટેક અર્બન મોબિલિટી સોલ્યુશન્સ ક્ષેત્રે ભારતની વધતી જતી આત્મનિર્ભરતા દર્શાવે છે. આ પહેલ ગુજરાતમાં જાહેર પરિવહન સુવિધાઓને તો મજબૂત કરશે જ, સાથે-સાથે દેશની ઉત્પાદન ક્ષમતાઓને પણ ઉજાગર કરશે. આ પહેલ રોજગાર અને કૌશલ્ય વિકાસની તકો પેદા કરશે તેમજ તેના થકી વિદેશી ડૂંડિયામણની પણ ભયત થશે.

ઉલ્લેખનીય છે કે, વડાપ્રધાન શ્રી નરેન્દ્ર મોદીએ ગુજરાતના મુખ્યમંત્રી તરીકે રાજ્યમાં મેટ્રો ટ્રેન શરૂ કરવાનું સ્વપ્ન સેવ્યું હતું, અને તેમના માર્ગદર્શન હેઠળ ગુજરાતમાં અમદાવાદ અને સુરત મેટ્રો રેલ પ્રોજેક્ટ્સ શરૂ કરવામાં આવ્યા હતા. આજે તેમના સુદૃઢ માર્ગદર્શન અને મુખ્યમંત્રી શ્રી ભૂપેન્દ્ર પટેલના નેતૃત્વ હેઠળ અમદાવાદ મેટ્રો રેલ પ્રોજેક્ટ્સ ફેઝ-૧ અને ફેઝ-૨ સફળતાપૂર્વક શરૂ કરવામાં આવ્યા છે, અને અમદાવાદ-ગાંધીનગરના લાખો નાગરિકો મેટ્રો ટ્રેનનો લાભ મેળવી રહ્યા છે. મુખ્યમંત્રીશ્રીના નેતૃત્વ હેઠળ આજે રાજ્ય શહેરી પરિવહન માળખાને મજબૂત કરવા માટે એક મહત્વપૂર્ણ પગલું ભરી રહ્યું છે. અમદાવાદ મેટ્રો ફેઝ-૨ હેઠળ અમદાવાદ-ગાંધીનગર કોરિડોરમાં, ૬.૮.૨ કિમી મેટ્રો નેટવર્ક પહેલેથી જ કાર્યરત છે, જેમાં હાલમાં ૩૨ ટ્રેનસેટ્સ સેવામાં છે. તેમાં વધુ ૧૦ ટ્રેનસેટ્સનો ઉમેરો થવાથી મુસાફરોના પરિવહન માટે ટ્રેનની ફીક્વન્સી વધી જશે, ટ્રેનો માટે રાહ જોવાનો સમય ઘટશે અને મુસાફરોને વધુ સારી સુવિધા મળશે.

હાલમાં, સુરત ખાતે ૪૦.૩ કિમી લાંબા મેટ્રો રેલ નેટવર્કનું બાંધકામ ઝડપથી આગળ વધી રહ્યું છે. સુરત મેટ્રો માટે ૨૪ ટ્રેનસેટ્સનો ઓર્ડર આપવામાં આવ્યો છે, જે પૂર્ણ થયે સુરત શહેર ટકાઉ શહેરી પરિવહનના મજબૂત વિસ્તરણને સાક્ષી બનશે. આ વિકાસ પરિવહન સુવિધાને સરળ બનાવશે, નીડામાં ઘટાડો કરશે અને સુરતની વધતી જતી શહેરી વસ્તી માટે લાભકારી બનશે.



ગુજરાત રાજ્યમાં હાલમાં મેટ્રો રેલ નેટવર્ક ૧૦૮ કિમી સુધી વિસ્તરેલું છે, અને આગામી વર્ષમાં ૧૮૦ કિમી સુધી તેનું વિસ્તરણ થવાનો અંદાજ છે. તેમાં ૬.૦૪ કિમીની અગાઉથી આયોજિત એરપોર્ટ લાઈનનો પણ સમાવેશ થાય છે, જે કનેક્ટિવિટીને વધુ મજબૂત બનાવશે. વધુમાં, રાજકોટ અને વડોદરા જેવા અન્ય મુખ્ય શહેરોમાં પણ મેટ્રો રેલ સેવાઓનું વિસ્તરણ કરવા માટેની દરખાસ્તો વિચારણા હેઠળ છે, જેથી રાજ્યભરમાં આધુનિક, કાર્યક્ષમ અને પર્યાવરણને અનુકૂળ પરિવહનના લાભો વધુ ને વધુ નાગરિકો સુધી પહોંચે તે સુનિશ્ચિત કરી શકાય.

ગુજરાતમાં નવી મેટ્રો સિસ્ટમ્સ અત્યાધુનિક ડ્રાઈવરલેસ (ડ્રાઈવર વગરની) ટેકનોલોજીથી સજ્જ હશે, જે સમયપાલકતા, સલામતી અને ઊર્જા કાર્યક્ષમતા સુનિશ્ચિત કરવા માટે ડિઝાઈન કરવામાં આવી છે. આ ટ્રેનોમાં રિયલ-ટાઈમ મોનિટરિંગ અને ઓટોમેટેડ બ્રેકિંગ સિસ્ટમ્સ, ઓપ્ટિમાઈઝ્ડ સ્પીડ પ્રોફાઈલ્સ અને ઇન્ટેલિજન્ટ ફોલો ડાયગ્નોસ્ટિક્સ હશે, જે વિશ્વસનીય કામગીરીની ગેરંટી આપે છે. વધુમાં, સીસીટીવી સર્વેલન્સ, ફાયર રિટેક્શન સિસ્ટમ્સ, ફેઈલ-સેફ ડોર

ઓપરેશન્સ અને ઓબ્સ્ટેકલ ડિટેક્શન એટલે કે અવરોધોને શોધવા માટેની પદ્ધતિઓ જેવા મુસાફરો-કેન્દ્રિત સુધારાઓ મુસાફરોને સુરક્ષિત અને સરળ મુસાફરીનો અનુભવ પ્રદાન કરશે. આ નવીન વિશેષતાઓ ગુજરાતની મેટ્રો ટ્રેનોને આધુનિક, સ્માર્ટ અને ટકાઉ શહેરી પરિવહનના મોડેલ તરીકે સ્થાપિત કરશે.

એક્સપ્રેસવેથી લઈને હાઈ-સ્પીડ રેલ સુધી, ગુજરાત ભારતના પરિવહન માળખાના વિકાસમાં સતત અગ્રેસર રહ્યું છે. ગુજરાતનો આગામી ભુલેટ ટ્રેન પ્રોજેક્ટ, દાહોદ ખાતે ભારતનું પ્રથમ ૮૦૦૦ ઝૂં લોકોમોટિવ એન્જિનનું ઉત્પાદન કરતી ફેક્ટરી, અને નમો ભારત ટ્રેનો તેના મજબૂત ઉદાહરણો છે. ગુજરાતના મેટ્રો રેલ પ્રોજેક્ટ્સ સમયસર અમલીકરણ, તકનીકી નવીનીકરણ અને ટકાઉ શહેરી વિકાસ પ્રત્યેની રાજ્ય સરકારની પ્રતિબદ્ધતાનું શાનદાર ઉદાહરણ છે. ટ્રાન્સપોર્ટ ઇન્ફ્રાસ્ટ્રક્ચર ક્ષેત્રે વિકાસ દ્વારા ગુજરાત આત્મનિર્ભર અને વિકસિત ભારતનું નિર્માણ કરવાના વડાપ્રધાનશ્રીના વિઝનને સાકાર કરવામાં મહત્વપૂર્ણ યોગદાન નોંધાવી રહ્યું છે.

જમ્મુ-કાશ્મીરના નૌશેરામાં એક આતંકવાદી ઠાર સેનાને બે આતંકવાદીઓની ઘૂસણખોરીની જાણકારી મળી હતી, બીજાની શોધખોળ ચાલુ



જમ્મુ-કાશ્મીરના જંગલ-નૌશેરા સેક્ટરમાં ઠાર પર ઘૂસણખોરીના પ્રયાસ દરમિયાન સેનાએ એક આતંકવાદીને ઠાર માર્યો. ભારતીય સેનાએ જણાવ્યું કે ૧૦ માર્ચ ૨૦૨૬ના રોજ બપોરે લગભગ ૩ વાગ્યે લાઈન ઓફ કંટ્રોલ પર જંગલ-નૌશેરા વિસ્તારમાં બે આતંકવાદીઓની હિલચાલ જોવા મળી હતી. સેનાએ જણાવ્યું કે સૈનિકોએ ઝડપથી કાર્યવાહી કરી અને ઘૂસણખોરીના પ્રયાસને સફળતાપૂર્વક નિષ્ફળ બનાવ્યો. બીજા આતંકવાદીની શોધખોળ ચાલુ છે. સેનાના જણાવ્યા અનુસાર, જમીન અને હવાઈ સર્વેલન્સની મદદ લેવામાં આવી રહી છે. ૨૩ ફેબ્રુઆરીએ ભારતીય સેનાની વ્હાઈટ નાઈટ કોર એ ૬ પર ૭ આતંકીઓની તસવીર પોસ્ટ કરી અને લખ્યું હતું કે ૩૨૬ દિવસ પછી કિશતવાડમાંથી આતંકના નેટવર્કનો ખાત્મો કરી દેવામાં આવ્યો છે. પોસ્ટમાં જણાવ્યું હતું કે આ આતંકવાદીઓમાં જૈશનો કમાન્ડર સૈફુલ્લા પણ માર્યો ગયો છે. સૈફુલ્લા કિશતવાડમાં આતંકનો સાગરિત હતો. વ્હાઈટ નાઈટ કોરે જણાવ્યું કે કિશતવાડમાં તેમના સિવાય જમ્મુ કાશ્મીર પોલીસ અને ઝૂંઢ સહિત સેનાની ઇન્ટેલિજન્સ એજન્સી પણ સામેલ હતી. ઓપરેશન ત્રાસી-૧: આ ઓપરેશન ૧૮ જાન્યુઆરીના રોજ ચતુર બેલ્ટના મંડરાલ-સિંહપોરા નજીક સોનાર ગામના જંગલોમાં શરૂ કરવામાં આવ્યું હતું. પહેલા એન્કાઉન્ટરમાં ૮ જવાન ઘાયલ થયા હતા, જેમાંથી હવાલદાર ગજેન્દ્ર સિંહનું સારવાર દરમિયાન મૃત્યુ થયું હતું. આ પછી ૨૨ અને ૨૪ જાન્યુઆરીના રોજ અલગ-અલગ અથડામણો થઈ, જ્યારે ૩૧ જાન્યુઆરીના રોજ ડોલગામ વિસ્તારમાં ફરીથી ગોળીબાર થયો હતો.

અમદાવાદ : પાલડીમાં ટ્રાવેલ્સની ઓફિસમાં ઊભાસ્ટ થતા અફરાતફરીનો માહોલ

અમદાવાદના પાલડીમાં આજે (૧૧ માર્ચ, ૨૦૨૬) ફાલ્કન ટ્રાવેલ્સની ઓફિસમાં એક અજાણ્યા પાર્સલમાં જોરદાર ધડાકી થયો હોવાની ઘટના સામે આવી છે. અહીં એકાએક થયેલા આ વિસ્ફોટના અવાજથી આસપાસના લોકોમાં ગભરાટ ફેલાઈ ગયો હતો અને ઓફિસમાં હાજર કર્મચારીઓ જીવ બચાવવા બહાર દોડી આવ્યા હતા. સદનસીબે, આ ગંભીર ઘટનામાં કોઈ વ્યક્તિને ઈજા કે જાનહાનિ થઈ નથી. આ ઘડાકાને લીધે ટ્રાવેલ્સની ઓફિસના ફર્નિચરના લોચા વળી ગયા હતા અને બહાર લાગેલું સાઈન બોર્ડ પણ તૂટી પડ્યું હતું.



હતું. ઓફિસની અંદર રહેલા સાધનોને પણ નુકસાન પહોંચ્યું છે. ઘટનાની જાણ થતાં જ સ્થાનિક પોલીસ સહિત ઉચ્ચ પોલીસ અધિકારીઓનો કાફલો તાત્કાલિક સ્થળ પર પહોંચી ગયો હતો અને સમગ્ર વિસ્તારને કોર્ડન કરી તપાસ હાથ ધરી હતી. વિસ્ફોટનું કારણ જાણવા માટે ડીપ્રેન્ડેન્સી ટીમની મદદ લેવામાં આવી રહી છે. આ પાર્સલ કોના દ્વારા મોકલવામાં આવ્યું હતું અને તેમાં કયા પ્રકારનું વિસ્ફોટક કે કેમિકલ હતું, તે ટિશામાં પોલીસ અત્યારે ઝીણવટભરી તપાસ કરી રહી છે. આસપાસના સીસીટીવી ફૂટેજ ચકાસીને પાર્સલ લાવનાર શખ્સની શોધખોળ શરૂ કરવામાં આવી છે.

દંડ વસૂલ ક્રિયા જાય કે?

ગુજરાતી પ્રજાના ડીએનએમાં શ્રી, લક્ષ્મી છે. સંપતિ આપણા લોકોમાં વહે છે. ધમનીમાં શુધ્ધ લોહી વહે છે. શિરામાં અશુદ્ધ લોહી વહે છે. બસ, એ રીતે એક નંબરની સંપતિ ધમનીમાં અને બે નંબરની સંપતિ શિરામાં વહેતી હશે. ગુજરાતી પ્રજા વેપાર, વણજ, ઉદ્યોગને વરેલી પ્રજા છીએ. આમ, તો શ્રી અને સરસ્વતીને બારમો ચંદ્રમા હોય છે. છત્રીસનો આંકડો હોય છે. (જેમ રૂપરમણીઓ બુધ્ધિની બારદાન હોય છે એમ કહેવાય છે. જો કે, સાવ એવું પણ હોતું નથી. ક્યારેક વીજળી જેવા કડાકા ભડાકા થાય છે. બાકી પગની પાનીએ નહીં પણ પાતાળમાં બુધ્ધિ શોધવી પડે છે!!) આપણો સારસ્વત કરોડપતિ હોય તો મારી મૂંછ મૂંડાવી દઈ (તમારી સરળતા માટે ત્રણ-ચાર વરસથી હું જાતે જ મૂંછો મૂંડાવી દઈ છું. એટલે તમારે તસ્દી લેવી પડશે નહીં!! ભારતમાં બધી ભાષામાં ગુજરાતી ભાષાના મૂલ્ય વિશે ગુજરાતીના આધ્ય કવિ નમદે વ્યથિત થઈને કહેલું "અબે તબે કે સોલહ આને, ઈકડે તિકડે કે બાર, અઠે કડે કે આઠ હી આને, શું શાં પૈસા ચાર...".) પશ્ચિમ બંગાળમાં બંગાળી ભાષા, સાહિત્યકાર અને બંગાળી તહેજબ માટે બંગાળીઓમાં કેલ છે. જે કૂટબોલના ફેન્સની કક્ષાનો છે. સાલ્લા બંગાળીઓના નામોના પહોળા ઉચ્ચાર કરતા ગલોફામાં હવા ભરવી પડે. બંદોપાધ્યાય. આ શબ્દનો ઉચ્ચાર કરો તો ખબર પડે કે અટક શું કહેવાય? આપણે દવે, વ્યાસ, પટેલમાં ભટક્યા કરીએ છીએ. ટાઆગોર. બંગાળી કેટલી તકલીફ પડે. ચટોપાધ્યાય બોલતાં આપણે ચતાપાટ થઈ જઈએ. બંગાળી ધિયેટરો, ફિલ્મો, પુસ્તકો, ચિત્રોને પ્રજા પાગલ થઈ વધાવી લે છે. લોકો ગાંઠના ફિટિયા ખર્ચી નાટક્યેટક જુએ. પૈસા ખર્ચી ફિલ્મો જુએ છે. પૈસા ખર્ચી ખર્ચી પુસ્તકો વાંચે અને હિંસક ચર્ચાઓ કરે છે. સાવ બગડેલી અને વંદેલી પ્રજા. કમાયેલા રૂપિયા પુસ્તક પાછળ નંખાય કે પિત્ત- પાસ્તા- ચારનીઝ ફૂડ પાછળ ખર્ચાળ?? ગુજરાતી પ્રજા તરીકે આપણે ઘણા શાણા છીએ. બધું મક્કતા ભાવે અને એકથી વધુ વાર મળવું જોઈએ!! આપણા લેખકોને પેજના દસ કે પંદરના ભાવની રોચલી મળે છે!! એના કરતા તો પુસ્તકના રટી તરીકે વધારે પૈસા મળે!! આપણે ત્યાર કવિતા, વાર્તા, નવલકથાના પ્રકાશનોને બદલે વાનગીની રેસીપી, બાપુઓના જીવનચરિત્રો, નરણે કોઠે હરડે લેવાના આધ્યાત્મિક લાભો, યોગ, જ્યોતિષ, વ્રત કથાઓ, વાસ્તુશાસ્ત્રના પુસ્તકો પ્રસિધ્ધ થાય છે. લેખક થવાનો ઢઢો; વાસના મોક્ષ થાય કે માટે) સંતોષાય તે કેટલાક શોપીઝન જેવા પ્લેટફોર્મ પુસ્તકની પયાસ કોપી

પ્રસિધ્ધ નથી કરતા પણ પેપરલેટ કે ફરફરિયાની માફક છાપે છે!! ગુજરાત સાહિત્ય અકાદમીના મતદાર થવા માટે ત્રણ પુસ્તકોના લેખક હોવું સરકારી રાહે જરૂરી છે!! જો કે અકાદમીના અધ્યક્ષની ચૂંટણી થતી નથી. હવે અધ્યક્ષ પેરાશૂટિંગથી સ્થાન ગ્રહણ કરે છે!! તમને લેખક તરીકે પ્રસ્થાપિત થવાની મહેચ્છા કે મનીષા છે. તમે ગમે (વ્યક્તિગત ન ગમે) તેવો જુગાડ કરીને પુસ્તક પ્રસિધ્ધ કરો. ગાંઠના ગોઠડે એટલે કે સ્વાખર્ચે પુસ્તક વિમોચન સમારોહ કરો. પયાસ હજાર લાખ રૂપિયાનું આંધણ કરો. કાર્યક્રમમાં હાજર લોકોને સમોસા-ચામાં રસ હોય છે!! મક્કતા પુસ્તક મેળવવામાં જ રસ હોય છે! વાંચક બજારમાં (આવી બજાર હોય ખરી? દરેક નવરી બજાર એ વાંચક બજાર છે. બાકાયાદા શર્ત એ છે કે એવરી લંચ થયુ બી ટોટલી કી!!) તમારા નામના સિક્કા પડતા ન હોય! કઠ્ઠણના એ હોય કે પ્રકાશક પણ તમને કમને કોઈકની સિક્કારીસને લીધે પુસ્તક છાપવા તૈયાર થયો હોય!! બાકી પ્રકાશક કેલેન્ડર, કાર્ડ પ્રત્યાગી વગેરે પ્રકાશનને જ પ્રકાશન માને છે!! પ્રકાશક તમને ઓળખતો બી હોતો નથી!! તમે પુસ્તક છાપાવો છો. પછી પુસ્તક વેચવાની રામાયણ-મહાભારત. અમારા એક મિત્રને પુસ્તક છાપાવવા પત્નીએ આર્થિક મદદ કરેલી. (જો કે એ રૂપિયા છાપામાના પતિના વારંવાર નિયમિત ધોરણે બિસ્સા કાપીને ભેગા કરેલા. એ ક્યાં કમાવા ગયેલી. પેલું કહે છે ને કે તેરા તુજકો અર્પણ, ક્યાં લાગે મેરા ?? બોલો જય જગદીશ!!) પુસ્તકના વેચાણ માટે સરકારી લાઈબ્રેરીઓના ડિરેક્ટર કચેરીના પગથિયા ઘસવા પડે. પંચાયત વિભાગ, સહકાર વિભાગમાં સૌનો સાથ સૌનો વિકાસ સૌનો પ્રયાસ કરવો પડે. પુસ્તકના પ્રથમ પૃષ્ઠ પર તમારી લગી એટલે એક વાટકામાં બે પેપકોર્ન ભર્યા હોય તેવી સહી કરીને કવિ, કવિયત્રી, લેખક, લેખિકા, ચર્ચાપત્રી, સંત્રી, મંત્રી, તમારા સાળાની સાળાવેલી, તમારા વેવાઈની વેવાઈની રૂપાળી વેવાણને પુસ્તક નિચુલક પધરાવવું પડે!! ભતુહરિને મળેલ અમરફળ ફરતું ફરતું ભતુહરિ રાજા પાસે પૂઢીનો છેડો ઘરની માફક બુમરેગની જેમ પાછું આવેલ તેમ પુસ્તક પરત તમારી પાસે ફરે છે!! આપણે ગુજરાતીઓ પુસ્તક વાંચવાનું ટાળીએ છીએ. ઘણા લોકો તો કવિતાને બકવાસ નોન સેન્સ એક્ટિવિટી ગણે છે. કવિને ભેજગપ એવિયન-પરગ્રહવાસી માને છે. કવિઓનો દેખાવ પણ તેને પર્યાપ્ત સમર્થન આપે છે!! પુસ્તક મેળામાં રઘુવીર કરતા ઉમાશંકર ડિસ્કાઉન્ટ ભાવે. લાભશંકરના પુસ્તકો આઈપીએલમાં હરાજી માટે મુકાયેલા ક્રિકેટરની માફક અનસોલ રહે છે. કેટલાક પરએક સાથે એક ફેરીની સ્કિમ

હોય તો પણ તે અનસોલ રહે છે. તમે માર્ક કર્યું હશે કે સરોચ, કાર્થમ, રસોઈની રેસીપી વગેરે પુસ્તકો ગુલાબના ફૂલોની માફક ખરીદાય જાય છે. ૧૮૫૦ના બળવાનું તુલાત્મક અધ્યયન વેચાણના ત્રાજવે ચડતું નથી!! હવે સમારંભોમાં માસુમ ફૂલોના મુનદેહો કે બુકે, ગુલદસ્તો, ગુલછડી, કંજરોના રૂપાળા નામે ઓળખાય છે તેના બદલે પુસ્તકો આપવાનો નવો ટ્રેન્ડ આરંભાયો છે. જેના લીધે પુસ્તકો વેચાતા થયા હોય તો નવાઈ નહીં!! હવે તો ગાયો પણ પુસ્તક મૂલ્ય સમજતી થઈ છે!!!! કેમ કે, વ્યાક્રિક યાવવા અને પચાવવાનું કામ લોખંડના ચણા ખાવા કરતાં કપરું છે. જેમાં ત્રેલીસ કરોડ દેવી દેવતાનો વાસ હોય એવી પવિત્ર ગાયમાતાના પેટમાંથી છૂટક કે હોલસેલ સાર્હડ મુજબ બે કિલોથી વીસ વીસ કિલો વ્યાક્રિક સર્જરી દરમિયાન મળે છે. પરંતુ, લોખંડના ચણા પેટમાંથી મળ્યા હોવાનો દાખલો જોવા મળેલ નથી!! ગાયને પણ પુસ્તક પચી જવાથી ઓશો જેવી દાશનિક બની જાય છે. પછી તે માણસને શિંગડે ઉછાળામાં જાત, પાત, લિંગ, ગોરા, કાળા, તુદ, યુવાનોનો ભેદભાવ કર્યા વિના અનાસતભાવે અંગનાને સામીના ગીતની જેમ બકાને લિફ્ટ કરાવે છે. એકવાર અમને પણ લિફ્ટ કરવાની ઓફર કરેલી. અમે ગભરાઈને સ્ટ્રેટલાઈટના પોલ પર ચડી ગયેલાં!!!! આપણે ત્યાં જે લોકો પુસ્તકો ખરીદ કરી શકતા નથી તે તેમની જ્ઞાનપિપાસા સંતોષવા પુસ્તકાલયમાં સભ્ય બને છે. પુસ્તકાલયની દુનિયા ચીલી હોય છે. તેના ઘોડામાં વિનોદ ભટ અને ચંદ્રકાંત બક્ષીના પુસ્તકો સાથે જોવા મળે. જે ઘોડા પર ચંદુલાલ સેલારાકાના પુસ્તકોનું સ્ટિક લગાવ્યું હોય! શંકરાચાર્યના પુસ્તકોના કબાટમાં કાલિદાસનું કુમારસંભવમ જોવા મળે. ધૂમકેતુના પુસ્તકો હેલીનો ધૂમકેતુની જેમ પંચોતેર વરસે મળે તો ગનીમત! એમાં રિંકુ રાહોડાના પુસ્તકો ગજ ક્યાંથી વાગે? પુસ્તકાલયમાંથી કેટલાક પુસ્તકો પગ ન હોવા છતાં, રહુચકર થઈ જાય છે. જે પર્વત પરથી નીકળેલી નદીની કદાપિ પર્વત પરત ફરતી નથી તેમ પુસ્તકાલયના તબેલાના કબાટના ખીલે બંધાવાતું નથી. પરંતુ, કોઈના ઘરની શોભા બની જાય છે!! પુસ્તકોની ચોરી કે હાથસફાઈને આઈપીસીમાં ચોરી ગણનામાં આવતી નથી! પુસ્તકાલયમાંથી લીધેલા પુસ્તક સમયસર પરત ન કરવામાં આવે તો પેનલ્ટી ચુકવવી પડે છે. ઘણીવાર પુસ્તકની કિંમત કરતાં બે-ત્રણ ગણી પેનલ્ટીની રકમ થાય છે. પરંતુ, કોપરેશનની માફક પેનલ્ટી, વ્યાજ માફ થતા નથી! પુસ્તક પર પ્રેમ પ્રસ્થાવ લખવો, ગમતી કવિતાના પાના બેપહક ફાડવા, અશિલ્પ લખાણ લખવા આભાર - નિહારીકા રવિયા વગેરે પ્રકારનું યોગદાન સમસ્ત વાચક આલમ આપે છે!! હમણાં અમેરિકાની ઓરેગાન લાઈબ્રેરીમાં એક વિસ્મયજનક બનાવ બન્યો. સ્ક્રોય કોર્બેટ થી હોકી ટ્રિક નામનું બાળકોને લગતું પુસ્તક લખેલું. આ પુસ્તક ૧૯૭૮માં એક

વ્યક્તિને ઈસ્યુ કરાયું હતું આ પુસ્તક પરત આવ્યું નહીં. કોઈએ તેનું કોમ્પીન્સ લેવાયું નહીં. લાઈબ્રેરીના ઓફિસમાં પણ ચોરાયેલા પુસ્તકનો પારો લેવાયો નહીં. લાઈબ્રેરીને રાજસ્વની ખાધ પડી. પરંતુ, કોઈના પેટનું પાણી હલ્યું નહીં. જે વ્યક્તિ પુસ્તક લોઈ ગઈ હતી તેના સંતાનો, સંતાનોના સંતાનો મોટા થઈ જતાં કદાચ આ પુસ્તકની ઉપયોગિતા પૂર્ણ થઈ હશે, અમેરિકામાં પુસ્તક પરતીમાં આપવાનો રિવાજ નહી હોય! જે હોય તે પુસ્તક ચોરનો અંતરાત્મા કોઈ પોલિટિશનની જેમ પ્રલંબ નિંદ્રામાંથી સફાળો જાગ્રત થયો હશે! હા હા પસ્તાવો વિપુલ ઝરણું, સ્વર્ગથી ઉતર્યું છે, પાપી તેમાં ડુબકી દઈને પુણાળી બંને છે એવું વાંચન કરેલ હશે! એટલે પેલા વાલિયા વૃંદારામાંથી વાલ્મીકી બનવાનું નક્કી કર્યું હશે. એટલે તેણે એક પાર્સલ પુસ્તકાલયને મોકલ્યું, જેમાં થી હોકી ટ્રિક નામનું પુસ્તક, વીસ ડોલર અને ટુંકો માકી પત્ર પાઠવ્યો! તમને એમ કે ખેલ ખતમ થઈ ગયો. નો ડયુડ. ખેલ તો હવે શરૂ થવો જોઈએ. પેલા વાંચક પર ફેડરલ ઇન્વેસ્ટીગેશન એજન્સીએ કેસ દોકી દેવો જોઈએ. ઈડી, ઇ-કમટેક્સ વગેરે એજન્સીને શિકારી કૂતરાંની જેમ છોડી દેવી જોઈએ. એના મકાન પર ભુલડોઝર ચલાવી દેવું જોઈએ. ધોખાધડી, જાલસાજીનો કેસ દર્જ કરવો જોઈએ. તમને થશે કે આવા આકાર પગલાં શા માટે? સાહેબ, લાઈબ્રેરીના પુસ્તકનો દરરોજ એક ડોલર દંડ હોય તો તેણે કેટલા ડોલર ભરા પડે? એના પર પેનલ્ટી, પેનલ્ટી પર પેનલ્ટી, અઢાર કે અઢાવીસ ટકા ગભરવિંગ ટેક્સ!! સાહેબ, ૪૪ વરસના ૧૬,૦૬૦ દિવસ થાય. એટલે કે ૧૬,૦૬૦ ડોલર થાય. બે ડોલર તરીકે ૩૨, ૧૨૦ ડોલર થાય! ત્રણ ડોલર તરીકે ૪૮, ૧૮૦ ડોલર થાય!! એક ડોલર દંડ લેખે યુમાલીસ વરસના દંડ પર ૪૮, ૪૬૪ ડોલર વ્યાજ થાય. આમ, મંજૂલ અને વ્યાજ એક ડોલર પેટે ૬૪, ૨૪૦, બે ડોલર લેખે ૧, ૩૦, ૮૩૮ ડોલર થાય!! પાંચ ડોલર દંડ લેખે ૧, ૮૬, ૫૦૪ ડોલર થાય! બોલો વીસ ડોલરમાં કેસ સેટલ કરીને કેટલું નુકસાન વેઠવાનું? અમને તો દૂધનું દૂધ અને પાણીનું પાણી કરી આવ્યું!! ચુમાળીસ વરસ પુસ્તક પરત થયું રામ ભગવાને રાવણ લાખોનું બુધ્ધ જીત્યા પછી અશોકનાટકમાં રહેલ સીતામાતાની લોકલાજે અગ્નિપરીક્ષા કરાવેલ તેમ થી હોકી ટ્રિકની પણ અગ્નિપરીક્ષા કરવામાં આવી કે કેમ તેનો સમાચારમાં ઉલ્લેખ નથી. કદાચ પુસ્તક ક્ષતવિષ્ણત થયું હોય. તેના રીપેરિંગ એટલે બાર્ડિંગના વાસ વસૂલ કરવા જોઈએ, આવા બેદરકાર વાચકને લાઈબ્રેરીમાં પ્રવેશ ન આપવો અને ડીબાર કરવો!! હવે ઓરેગાન લાઈબ્રેરીએ શું કરવું છે તે નક્કી કરવાનું છે. યુમાલીસ વરસે પુસ્તક પરત કરી વીસ ડોલરમાં મામલો ફેસલ કરવો છે? કે નિયમ મુજબ દંડ વસૂલ કરવો છે? આ અમારી આંતરરાષ્ટ્રીય ફરજ બજાવી. આના માટે અમને એક એવોર્ડ બનાવો હો!!!! ભરત વૈષ્ણવ

કોમર્શિયલ સિલિન્ડર પણ મળતો રહેશે, ફર્ટિલાઇઝર-દૂધ માટે ૪૦% કાપ

ગાંધીનગર

અમેરિકા-ઈઝરાયલ અને ઈરાનના યુદ્ધના કારણે રાજ્યમાં ગેસ પુરવઠાને લઈને ઉદ્યોગોમાં મર્યાદા મૂકવામાં આવ્યા બાદ રાંધણ ગેસ અંગે લોકોમાં ઊભી થયેલી ચિંતાઓ વચ્ચે ઊર્જા મંત્રી ઋષિકેશ પટેલે સ્પષ્ટતા કરી છે કે સામાન્ય નાગરિકોને મળતા રાંધણ ગેસના પુરવઠામાં કોઈ તકલીફ ન થાય તે માટે સરકાર સતત પ્રયત્નશીલ છે. તેમણે જણાવ્યું કે રાજ્ય સરકાર આ મુદ્દે કેન્દ્ર સરકાર સાથે સતત સંપર્કમાં છે અને પરિસ્થિતિ પર નજીકથી નજર રાખી રહી છે. દરેક ઘરમાં ચૂલો સળગે એ સરકારની પ્રાયોરિટી છે અને કોમર્શિયલ સિલિન્ડર પણ મળતો રહેશે. મિડલ ઈસ્ટમાં તણાવ વચ્ચે રાજ્યના નાગરિકોને ઊર્જા મંત્રીએ હૈયાધારણા આપી છે. પુરવઠો જળવાઈ રહે તે માટે સતત પ્રયાસો: ઋષિકેશ પટેલ

ઊર્જા મંત્રી ઋષિકેશ પટેલે જણાવ્યું કે રાજ્ય સરકાર દ્વારા

રાંધણ ગેસ અને ખાસ કરી જે ઊમેસ્ટિક પર્પઝ (ઘરેલું ઉપયોગ) માં વપરાતો ગેસ, કોઈપણ વ્યક્તિને એની તકલીફ ના પડે, ચિંતા ના પડે એના માટે કેન્દ્ર સરકાર અને રાજ્ય સરકાર, કેન્દ્ર સરકારની વખતો વખતની કાર્યવાહીન સાથે કોઈપણ પ્રકારની અફરાતફરી ના સર્જાય અને કોઈપણ ઘરે કોઈ બોટલ વગર અથવા તો એનો ચૂલો ના સળગે એની ચિંતા સતત રાજ્ય સરકાર કરી રહી છે અને કેન્દ્ર સરકાર સાથે સતત એના સંપર્કમાં છે. જે ઈન્ડસ્ટ્રીયલ ગેસિસ છે એના માટે પણ આપણે ઈન્ડસ્ટ્રીની અંદર ૫૦% જેટલો કાપ કર્યો છે અને ફર્ટિલાઇઝર અને દૂધ માટે ૪૦% જેટલો કાપ છે, જેથી કરી ઊમેસ્ટિક પર્પઝ માટે કે દરેક ઘરની અંદર જે રસોઈ માટે વપરાતો જે ગેસ છે, જે સિલિન્ડર છે એમાં ક્યાંય કોઈપણ પ્રકારનો વિક્ષેપ અથવા તો બાધા ના પડે અને રેગ્યુલર એનો નિયમિત પુરવઠો જળવાઈ રહે એના માટે રાજ્ય સરકાર કટિબદ્ધ છે.

અગાઉ કેન્દ્ર સરકારે ઘરેલું સિલિન્ડરના રિફિલ બુકિંગના નિયમોમાં ફેરફાર કર્યો હતો. હવે ગ્રાહકો એક સિલિન્ડર બુક કર્યા પછી બીજો સિલિન્ડર ૨૧ દિવસને બદલે ૨૫ દિવસ પછી જ બુક કરી શકશે. એટલે કે સરકારે રિફિલ બુકિંગના લઘુત્તમ વેઈટિંગ પિરિયડને ૪ દિવસ માટે વધારી દીધો છે. મિડલ ઈસ્ટમાં તણાવ વચ્ચે સરકારે આ પગલું ગેસનો સંગ્રહ અટકાવવા અને તમામ ગ્રાહકોને સમાન રીતે સપ્લાય સુનિશ્ચિત કરવા માટે ભર્યું છે. સરકારી સુત્રોએ ન્યૂઝ એજન્સી પીટીઆઈ (પી) ને આ માહિતી આપી છે. સરકારી સૂત્રોના જણાવ્યા અનુસાર, છેલ્લા કેટલાક સમયથી એવું જોવા મળી રહ્યું હતું કે જરૂર ન હોવા છતાં લોકો સિલિન્ડર બુક કરીને સ્ટોક કરી રહ્યા હતા. વેઈટિંગ પિરિયડને ૨૫ દિવસ કરવાથી બિનજરૂરી બુકિંગ પર અંકુશ આવશે. તેનાથી એવા લોકોને સરળતાથી સિલિન્ડર મળી શકશે જેમને ખરેખર જરૂર છે.

૩ દિવસ પહેલા સરકારે ઘરેલું ગેસ સિલિન્ડર ૬૦ રૂપિયા માંથી કરી દીધું છે. દિલ્લીમાં ૧૪.૨ કિલો ગ્રામનું ને ગેસ સિલિન્ડર હવે ૮૧૩ રૂપિયામાં મળી રહ્યું છે. પહેલા આ ભાવ ૮૫૩ રૂપિયા હતો. બીજી તરફ, ૧૮ કિલો વાળા કોમર્શિયલ સિલિન્ડરમાં ૧૧૫ રૂપિયાનો વધારો કરવામાં આવ્યો. તે હવે ૧૮૮૩ રૂપિયામાં મળી રહ્યું છે. વધેલા ભાવ ૭ માર્ચથી લાગુ થઈ ગયા છે. આ પહેલા સરકારે ૮ એપ્રિલ ૨૦૨૫ના રોજ ઘરેલું સિલિન્ડરના ભાવમાં ૫૦ રૂપિયાનો વધારો કર્યો હતો. એટલે કે આ વધારો લગભગ એક વર્ષ બાદ કરવામાં આવ્યો છે. તો ૧ માર્ચ ૨૦૨૫ના રોજ કોમર્શિયલ ગેસ સિલિન્ડરના ભાવમાં ૩૧ રૂપિયા સુધીનો વધારો કરવામાં આવ્યો હતો. સરકારે ગેસના ભાવમાં આ વધારો એવા સમયે કર્યો છે જ્યારે અમેરિકા-ઈઝરાયલ અને ઈરાન વચ્ચેના યુદ્ધને કારણે દેશમાં ગેસની અછત સર્જવાની આશંકા વ્યક્ત કરવામાં આવી છે.

યુવાઓને તક ને વૃદ્ધોની હકાલપટ્ટી

સ્થાનિક સ્વરાજ્ય ચૂંટણી પહેલાં ભાજપનો મોટો દાવ

ગાંધીનગર

ગુજરાતમાં આવનારી સ્થાનિક સ્વરાજ્ય સંસ્થાઓની ચૂંટણીને ધ્યાનમાં રાખીને રાજકીય માહોલ ગરમાયો છે. ચૂંટણી પંચ અને રાજ્ય સરકાર દ્વારા તૈયારીઓ શરૂ થઈ ગઈ છે. આ વખતે નવી સ્થાયેલી મહાનગરપાલિકાઓમાં પણ ચૂંટણી યોજવાની હોવાથી રાજકીય પક્ષો અત્યારથી જ સ્થાનિક ધરી રહ્યા છે. ખાસ કરીને ભાજપે આ ચૂંટણીને લઈને મહત્વનો નિર્ણય લીધો છે. પાર્ટી આગામી ચૂંટણીમાં યુવા ચહેરાઓને વધુ તક આપવા તરફ આગળ વધી રહી છે.

૬૦ વર્ષથી વધુ વયના નેતાઓની ટિકિટ પર સંકટ ભાજપના સુત્રો મુજબ, ત્રણથી વધુ ટર્મથી ચૂંટાતા નેતાઓને આ વખતે ટિકિટ આપવાનો મુદ્દો ફરી વિચારવામાં આવશે અને ૬૦ વર્ષથી વધુ વયના નેતાઓને પણ ટિકિટ મળવાની સંભાવના ઓછી માનવામાં આવી રહી છે. આ નિર્ણય અમલમાં આવે તો અનેક અનુભવી કોર્પોરેટોની રાજકીય ઈનિચ્છ પર વિરામ લાગી શકે છે. અમદાવાદ મહાનગરપાલિકામાં



હાલ એવા લગભગ ૩૨ કોર્પોરેટો છે, જેઓ ત્રણ ટર્મથી વધુ સમયથી ચૂંટાઈ રહ્યા છે અથવા ૬૦ વર્ષથી વધુ વયના છે, જેથી તેમની ટિકિટ પર સંકટ ઊભું થઈ શકે છે.

નવા ચહેરાઓને તક મળવાની શક્યતા અમદાવાદમાં નારણપુરા, રાણીપ, સરદારનગર, સૈજપુર બોધા, ઠક્કરબાપાનગર, શાહીબાગ, બાપુનગર અને ચાંદખેડા

સહિતના વિસ્તારોમાં એવા ઘણા કોર્પોરેટો છે જે ત્રણ ટર્મથી વધુ સમયથી રાજકારણમાં સક્રિય છે. જો ભાજપ આ માપદંડ કડક રીતે લાગુ કરે તો આ વિસ્તારોમાં નવા ચહેરાઓને તક મળવાની શક્યતા છે.

પશ્ચિમ વિસ્તારમાં કોંગ્રેસ દ્વારા આખાતી ઉમેદવાર ઉતારવાની શક્યતા બીજી તરફ કોંગ્રેસ પણ યુવાનો પર દાવ લગાવવાની

તૈયારીમાં છે. પક્ષ દ્વારા સંગઠન અને કાર્યક્રમોમાં સક્રિય રહેનારા કાર્યકરોને ઉમેદવારી આપવાની ચર્ચા ચાલી રહી છે. ઉપરાંત બદલાયેલા રાજકીય સમીકરણોને ધ્યાનમાં રાખીને કેટલાક વિસ્તારોમાં પરિવારજનોને પણ ટિકિટ આપવામાં આવી શકે છે. ખાસ કરીને અમદાવાદના પશ્ચિમ વિસ્તારમાં કોંગ્રેસ કોઈ આખાતી ઉમેદવાર ઉતારવાની શક્યતા પણ ચર્ચામાં છે.

એક સંકલ્પ અને ૫ દીકરીઓના ઘરમાં ખુશીઓનો માહોલ



સમાજમાં સેવા કરવા માટે કોઈ હોદ્દો કે પદની જરૂર પડતી નથી. સાચી લાગણી અને નિસ્વાર્થ ભાવના હોય તો સામાન્ય માણસ પણ સમાજમાં અનોખું ઉદાહરણ ઊભું કરી શકે છે. આવું જ એક પ્રેરણાદાયી ઉદાહરણ ગાંધીનગરમાં જોવા મળ્યું છે, જ્યાં સેક્ટર-૨૪માં રહેતા અને મહાકાળી માતાજીના પરમ સેવક તરીકે ઓળખાતા

દીપકભાઈ વ્યાસ, જેને લોકો પ્રેમથી ભુવાજી તરીકે ઓળખે છે, તેઓ ભક્તિ સાથે માનવસેવાનું અનોખું કાર્ય કરી રહ્યા છે. દીપકભાઈ વ્યાસ પોતાનું ગુજરાન ચલાવવા માટે ફોટોગ્રાફીનું કામ કરે છે. પોતાના રોજગાર સાથે સાથે તેઓ માતાજીની સેવા અને વિવિધ સેવાકીય પ્રવૃત્તિઓ સાથે પણ સક્રિય રીતે જોડાયેલા છે. સામાન્ય

જીવન જીવતા હોવા છતાં સમાજ માટે કંઈક સારું કરવાની તેમની ભાવના તેમને અન્ય લોકોથી અલગ ઓળખ આપે છે. આજના સમયમાં ભુવાઓને લઈને લોકોના મનમાં ઘણી વખત વિવિધ પ્રકારના વિચારો ઉભા થતા હોય છે, કારણ કે ઘણા કિસ્સાઓમાં અંધશ્રદ્ધા અને ખોટા દાવાઓ પણ સામે આવ્યા છે.

પરંતુ આવા સમયમાં દીપકભાઈ વ્યાસ જેવા સેવાભાવી વ્યક્તિઓ સમાજમાં એક અલગ ઓળખ ઊભી કરી રહ્યા છે. તેઓ માત્ર માતાજીની સેવા જ નથી કરતા, પરંતુ લોકોના દુઃખ દૂર કરવા અને સમાજ માટે કંઈક સારા કામ કરવા સતત પ્રયત્નશીલ રહે છે. દીપકભાઈ વ્યાસે થોડા સમય પહેલા ગાયોની સેવા માટે તબેલો બનાવી ગૌસેવાનું કાર્ય શરૂ કર્યું હતું. ગાયોની સંભાળ અને સેવા દ્વારા તેઓ ધાર્મિક ભાવનાને માનવતાની સાથે જોડવાનો પ્રયાસ કરી રહ્યા છે. હવે તેમણે વધુ એક સરાહનીય અને પ્રેરણાદાયી કાર્ય કર્યું છે. ૧૦ માર્ચના રોજ ગાંધીનગરના વાવોલ પાર્ટી પ્લોટ ખાતે દીપકભાઈ વ્યાસની પ્રેરણા અને અનેક દાતાઓના સહયોગથી જરૂરિયાતમંદ પાંચ દીકરીઓના શાહી રીતે લગ્ન કરાવવામાં આવ્યા. દીકરીના લગ્ન જેવી જવાબદારી અનેક ગરીબ પરિવારો માટે મોટી ચિંતા બની રહેતી હોય છે, ત્યારે આવા સમયમાં આગળ આવી દીકરીઓના લગ્ન કરાવવું

ખરેખર એક માનવતાભર્યું કાર્ય ગણાય છે. આ સમગ્ર લગ્ન પ્રસંગમાં કોઈ પણ પ્રકારની કસર ન રહી જાય તેનું દીપકભાઈ વ્યાસે ખરેખરે રહીને ખાસ ધ્યાન રાખ્યું હતું. લગ્નની દરેક વ્યવસ્થા સારી રીતે થાય અને દીકરીઓના પરિવારોને કોઈ મુશ્કેલી ન પડે તે માટે તેઓ સતત વ્યવસ્થામાં વ્યસ્ત રહ્યા હતા. આ પ્રસંગે સમાજના અનેક દાતાઓ અને આગેવાનો પણ જોડાયા હતા અને સૌના સહયોગથી આ પવિત્ર કાર્ય સફળતાપૂર્વક પૂર્ણ થયું. દીપકભાઈ વ્યાસનું માનવું છે કે સાચી ભક્તિ માત્ર મંદિરમાં પૂજા કરવાથી પૂરતી નથી થતી, પરંતુ જરૂરિયાતમંદ લોકોની મદદ કરવી એ જ સાચી સેવા છે. સમાજમાં માનવતા અને સહકારની ભાવનાને જીવંત રાખવાના આવા પ્રયાસો ખરેખર પ્રેરણારૂપ છે. દીપકભાઈ વ્યાસ જેવા લોકો બતાવે છે કે સાચી ભક્તિ અને સેવા સાથે મળીને સમાજમાં સકારાત્મક બદલાવ લાવી શકાય છે.

બ્રહ્માકુમારીઝના પૂર્વ મુખ્ય પ્રશાસિકા દાદી હૃદય મોહિનીજીની પુણ્યતિથિ નિમિત્તે ૪૧૪ યુનિટ રક્તદાન



આબુ રોડ, ૮ માર્ચ, ૨૬ બ્રહ્માકુમારી સંસ્થાના પૂર્વ મુખ્ય પ્રશાસિકા દાદી હૃદયમોહિનીજીની પુણ્યતિથિ નિમિત્તે એક વિશાળ રક્તદાન શિબિરનું આયોજન કરવામાં આવ્યું હતું. શશિકાંત ત્રિવેદી અને ભરત શાહના જણાવ્યા અનુસાર, શાંતિવન સ્થિત ડાયમંડ હોલમાં આયોજિત આ કાર્યક્રમના ઉદઘાટન પ્રસંગે સંસ્થાના મહાસચિવ બી.કે. કરુણા ભાઈ એ જણાવ્યું હતું કે, રક્તદાન એ મહાદાન છે. તેનાથી લોકોના જીવન બચે છે અને લોહીનું દાન કરવું એ મહાપુણ્યનું કાર્ય છે. ★ બી.કે. મૃત્યુંજય ભાઈ (અતિરિક્ત મહાસચિવ) અને ડો. પ્રતાપ મિશ્રા (ગ્લોબલ હોસ્પિટલના મેનેજિંગ ટ્રસ્ટી): તેમણે જણાવ્યું હતું કે બ્લડ બેંકનો હંમેશા એવો પ્રયાસ રહે છે કે જરૂરિયાતમંદ લોકોને સમયસર લોહી મળી રહે. તેથી દરેક વ્યક્તિએ રક્તદાન કરવું જોઈએ અને બીજાને પણ આ માટે પ્રેરિત કરવા જોઈએ. બી.કે. સુષમા (મેનેજમેન્ટ કમિટીના વરિષ્ઠ સદસ્ય): તેમણે લોકોને પ્રેરણા આપતા કહ્યું કે, આ પુણ્યનું કાર્ય સમાજમાં એકતા અને સામાજિક સદ્ભાવના વિકસાવે છે. રક્તદાન કરવાથી શરીરમાં લોહી ઘટતું નથી પણ વધે છે, તેથી સૌએ મળીને રક્તદાન કરવું જોઈએ. આ કાર્યક્રમમાં બ્લડ બેંક ઓફિસર ધર્મેન્દ્ર સિંહ, બી.કે. પ્રકાશ અને બી.કે. નીલુ સહિત અનેક મહાનુભાવો ઉપસ્થિત રહ્યા હતા. રક્તદાન કરવા માટે મોટી સંખ્યામાં લોકો ઉમટી પડ્યા હતા અને કુલ ૪૧૪ યુનિટ રક્ત એકત્ર કરવામાં આવ્યું હતું.

ગાંધીનગર મહાનગરપાલિકા દ્વારા ઠંડા પીણાના વેપારીઓ માટે વિશેષ તાલીમ અને માર્ગદર્શન શિબિરનું આયોજન; ફૂડ સેફ્ટી અને રજીસ્ટ્રેશનના નિયમોનું પાલન કરવા કડક સૂચના



ગાંધીનગર મહાનગરપાલિકા દ્વારા શહેરના નાગરિકોના સ્વાસ્થ્ય અને સુરક્ષાને સર્વોપરી ગણીને ઠંડા પીણાના વ્યવસાય સાથે સંકળાયેલા ફૂડ બિઝનેસ ઓપરેટરો (હર્ષજી) માટે આજે એક વિશેષ મીટિંગ, તાલીમ અને લાયસન્સ/રજીસ્ટ્રેશન કેમ્પનું આયોજન કરવામાં આવ્યું હતું. દક્ષિણ ઝોન ઓફિસના કોન્કરન્સ હોલ ખાતે યોજાયેલા આ કાર્યક્રમમાં ન્યુનિસિપલ કોર્પોરેશનના વિવિધ વિભાગોના ઉચ્ચ અધિકારીઓએ ઉપસ્થિત રહીને વેપારીઓને જરૂરી માર્ગદર્શન પૂરું પાડ્યું હતું. આ શિબિરનો મુખ્ય હેતુ આગામી ઉનાળાની સિઝન પૂર્વે ગાંધીનગરના નાગરિકોને શુદ્ધ અને સુરક્ષિત પાણ્ય પદાર્થો મળી રહે તે સુનિશ્ચિત કરવાનો છે. કાર્યક્રમ દરમિયાન નાયબ મ્યુનિસિપલ કમિશનર શ્રી જે. એમ. ભોરણીયાએ ઉપસ્થિત વેપારીઓને સંબોધતા જણાવ્યું હતું કે, ઉનાળાની સિઝન પૂર્વે ઠંડા પીણાના વેચાણમાં ગુણવત્તા અને સ્વચ્છતા જાળવવી અત્યંત અનિવાર્ય છે.